
Purushottamaproktam Putripraptyai Karaniyam Putrivratavarnanam

ಪುರುಷೋತ್ತಮಪ್ರೋಕ್ತಂ ಪುತ್ರೀಪ್ರಾಪ್ತೈ ಕರಣೀಯಂ
ಪುತ್ರೀವ್ರತವರ್ಣನಂ

Document Information



Text title : Purushottamaproktam Putripraptyai Karaniyam Putrivratavarnanam

File name : puruShottamaproktaMputrIprAptyaikaraNIyaMputrIvratarNanam.itx

Category : misc, lakShmInArAyaNIyasaMhitA

Location : doc_z_misc_general

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 122/66-115||

Latest update : April 12, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 12, 2026

sanskritdocuments.org

ಪುರುಷೋತ್ತಮಪ್ರೋಕ್ತಂ ಪುತ್ರೀಪ್ರಾಪ್ತ್ಯೈ ಕರಣೀಯಂ
ಪುತ್ರೀವ್ರತವರ್ಣನಂ



ಶ್ರೀನಾರಾಯಣೇಶ್ರೀರುವಾಚ .
ಕೀದೃಶಂ ತದ್ವ್ರತಂ ಪ್ರೋಕ್ತಂ ಪುತ್ರೀವ್ರತಂ ಮಖಾತ್ಮಕಂ .
ಆದ್ಯಂತಂ ಸಫಲಂ ಸ್ಯಾದ್ಯತ್ತತ್ತಥಾ ಮೇ ವಿಧಿಂ ವದ .. ೬೬..
ಶ್ರೀಪುರುಷೋತ್ತಮ ಉವಾಚ .
ಶೃಣು ಪುತ್ರೀವ್ರತಂ ಮಾತಾ ಕಂಭರಾ ಯಚ್ಚಕಾರ ಹ .
ಮಹಾಲಕ್ಷ್ಮೀಲಲಿತಾಶ್ರೀಃ ಸಪುತ್ರೀ ಸಾ ತತೋಽಭವತ್ .. ೬೭..
ಫಾಲ್ಗುನಸ್ಯಾಽಸಿತೇ ಚಾಽಽದ್ಯೇ ಪಕ್ಷೇ ವೈ ಪಂಚಮೀತಿಥೌ .
ಪುತ್ರೀವ್ರತಂ ಪ್ರಕರ್ತವ್ಯಂ ಮಾತ್ರಾ ಸೌಭಾಗ್ಯಸಂಪದಾ .. ೬೮..
ಚತುರ್ಥ್ಯಾಸ್ತು ನಿಶಾಯಾಂ ವೈ ದುಗ್ಧಪಾನಪರಾ ಭವೇತ್ .
ಬ್ರಹ್ಮಚರ್ಯಪರಾ ಸ್ಯಾಚ್ಚ ಭವೇದ್ಭೂತಲಶಾಯಿನೀ .. ೬೯..
ದುಷ್ಟಸ್ವಪ್ನಂ ಯಥಾ ನ ಸ್ಯಾತ್ತಥಾ ನಿದ್ರಾಂ ವಿಧಾಯ ವೈ .
ಲಲಿತಾಶ್ರೀಮಹಾಲಕ್ಷ್ಮೀಂ ಸ್ಮೃತ್ವೋತ್ಥಾಯ ಕ್ಷಣಂ ಚ ತಾಂ .. ೭೦..
ಧ್ಯಾತ್ವಾ ಚತುರ್ಭುಜಾಂ ಲಕ್ಷ್ಮೀಂ ಸ್ವರ್ಣಚಂಪಕರೋಚನಾಂ .
ಯುವತೀಂ ಚ ಹರಿದ್ವರ್ಣಾಂಬರಾಂ ಸ್ವರ್ಣವಿಭೂಷಿತಾಂ .. ೭೧..
ಆಲಿಪ್ತಾಂ ಚಂದನಾದ್ಯೈಶ್ಚ ಗಂಧಸಾರಸುಗಂಧಿತಾಂ .
ಪ್ರಸನ್ನವದನಾಂ ಪದ್ಮಗರ್ಭಾಭಕರಪತ್ತಲಾಂ .. ೭೨..
ರೂಪಾನುರೂಪಾವಯವಾಂ ಚಂದ್ರಾಭಮುಖಶೋಭಿತಾಂ .
ತಾಂಬೂಲಚರ್ವಣರಕ್ತಾಧರಶೋಭಾವಿರಾಜಿತಾಂ .. ೭೩..
ಯೌವನಪೂರಸಂಶೋಭದ್ವಿಗ್ರಹಾಂ ಪುಷ್ಪರೂಪಿಣೀಂ .
ಧ್ಯಾತ್ವಾ ಸ್ನಾತ್ವಾ ತತಃ ಸ್ವರ್ಣಮೂರ್ತೌ ತಾಂ ಪೂಜಯೇತ್ ಸತೀ .. ೭೪..
ಸಂಕಲ್ಪಯೇನ್ನಹಾಲಕ್ಷ್ಮೀ ! ಪುತ್ರೈರ್ಥಂ ಪಂಚಮೀವ್ರತಂ .
ಕರೋಮ್ಯದ್ಯ ನಿರಾಹಾರಂ ನಿರ್ವಿಘ್ನಂ ಪೂರ್ಣಮಸ್ತು ಮೇ .. ೭೫..
ತನ್ನಿಮಿತ್ತಂ ಪೂಜನಂ ತೇ ಮಾತಃ ಕರೋಮಿ ಶೋಭನಂ .
ಆಗಚ್ಯಾತ್ಪ್ರಾಽಽಸನೇ ತಿಷ್ಠ ಗೃಹ್ಣ ಪಾದ್ಯಂ ಶುಭಾರ್ಪಣಂ .. ೭೬..

ಆಚಮನಂ ತತಃ ಪಂಚಾಮೃತಸ್ನಾನಂ ವಿಧೇಹಿ ಚ .
 ಅಭಿಷೇಕಂ ಗಂಧಿಜಲೈರ್ಗಂಧಿಸಾರಯುತೈಃ ಕುರು .. ೭೭..
 ವಸ್ತ್ರಾಭರಣಭೂಷಾಲಂಕಾರಶೃಂಗಾರಕಂ ವಹ .
 ಸೌಭಾಗ್ಯದ್ರವ್ಯಸಿಂಧೂರಾನ್ ಪುಷ್ಪಹಾರಾನ್ ಪ್ರಯುಂಕ್ಷ್ವ ಚ .. ೭೮..
 ಧೂಪಂ ದೀಪಂ ಚ ನೈವೇದ್ಯಂ ದುಗ್ಧಸಾರಂ ಚ ಪಾಯಸಂ .
 ಮಿಷ್ಟಾನ್ನಾನಿ ವಿಚಿತ್ರಾಣಿ ಭುಂಕ್ಷ್ವ ಶಾಕಫಲಾನಿ ಚ .. ೭೯..
 ಜಲಪಾನಂ ತತಸ್ತಾಂಬೂಲಕಂ ಸ್ವೀಕುರು ಚೋತ್ತಮಂ .
 ಆರಾತ್ರೀಕಂ ಪುಷ್ಪಮಾಲಾಂ ಪ್ರಾರ್ಥನಾಂ ಸ್ವೀಕುರು ಧ್ರುವಾಂ .. ೮೦..
 ಪ್ರದಕ್ಷಿಣಾಂ ನಮಸ್ಕಾರಾನ್ ದಂಡವತ್ ಸ್ವೀಕುರು ತ್ವಥ .
 ದೇಹಿ ಪುತ್ರೀಂ ತ್ವತ್ಸರೂಪಾಂ ಸರ್ವಸೌಭಾಗ್ಯಶಾಲಿನೀಂ .. ೮೧..
 ಸರ್ವಾಂಗಶೋಭನಾಂ ರಮ್ಯಾಂ ಪದ್ಮಿನೀಂ ಮಂಥರಾಗತಿಂ .
 ಸೇವಿಕಾಂ ತೋಷಹೇತುಂ ಚ ದಿವ್ಯದ್ಧಿಂ ಶಾಂತಿಚಂದ್ರಿಕಾಂ .. ೮೨..
 ದೀರ್ಘಜೀವಾಂ ಚ ನೀರೋಗಾಂ ಸಂಪದಾಮೀಶ್ವರಿಂ ಸತೀಂ .
 ವಂಶಶೋಭಾಂ ಪತಿಪುತ್ರಭಾಗ್ಯವತೀಂ ಚ ಸದ್ಗುಣಾಂ .. ೮೩..
 ಪರಮೇಶ್ವರಭಕ್ತಾಂ ತೇ ಭಕ್ತಾಂ ದೇಹಿ ಸುಪುತ್ರೀಕಾಂ .
 ಇತ್ಯಭ್ಯರ್ಥ್ಯ ತತೋ ಭಕ್ತಿಂ ಕುರ್ಯಾತ್ ಕೀರ್ತನರೂಪಿಣೀಂ .. ೮೪..
 ಜಪಮಾಲಾಂ ಯಥಾಶಕ್ತ್ಯಾ ವರ್ತಯೇದ್ಭಕ್ತಿಮಾನಸಾ .
 ಮಧ್ಯಾಹ್ನೇಽಪಿ ಸುನೈವೇದ್ಯಂ ಜಲಂ ತಾಂಬೂಲಕಂ ದಿಶೇತ್ .. ೮೫..
 ಪ್ರಸ್ನಾಪಯೇತ್ತತಶ್ಚೋತ್ಥಾಪಯೇತ್ ಫಲಂ ಸಮರ್ಪಯೇತ್ .
 ಜಲಂ ಸಮರ್ಪಯೇದ್ರಾತ್ರಾವಾರಾತ್ರೀಕಂ ಸುಪೂಜನಂ .. ೮೬..
 ಕುಂಕುಮಾಽಬೀರಕಸ್ತೂರಿಕರ್ಪೂರಕುಸುಮಾದಿಭಿಃ .
 ಪಾಯಸಾದ್ಯೈ ಭೋಜನಂ ಚ ಕಾರಯಿತ್ವಾಽಥ ನರ್ತನಂ .. ೮೭..
 ಕೀರ್ತನಂ ಗಾಯನಂ ಚಾಪಿ ಚರೇಜ್ಜಾಗರಣಂ ನಿಶಿ .
 ವ್ರತಕರ್ತ್ರೀ ತತಃ ಪ್ರಾತಃ ಸ್ನಾತ್ವಾ ಸಂಸ್ನಾಪ್ಯ ಮಾತರಂ .. ೮೮..
 ಮಹಾಲಕ್ಷ್ಮಿಂ ಪೂಜಯಿತ್ವಾ ಸಂಭೋಜ್ಯಾಽಽರಾತ್ರೀಕೋತ್ತರಂ .
 ದೇಹಿ ಪುತ್ರೀಂ ವ್ರತಂ ಪೂರ್ಣಂ ಕೃತಂ ಕ್ಷಮಾಂ ಕುರು ವ್ರತೇ .. ೮೯..
 ಅಪೂರ್ಣಂ ಪೂರ್ಣತಾಂ ಯಾತು ತ್ವತ್ಪತಾಪಾತ್ ಪರೇಶ್ವರಿ .
 ಇತ್ಯಭ್ಯರ್ಥ್ಯ ನಮಸ್ಕೃತ್ವಾ ವಿನರ್ಜಯೇತ್ತತಃ ಪರಂ .. ೯೦..
 ಪತಿಂ ಸ್ವಂ ಭೋಜಯಿತ್ವಾ ತತ್ಪಾದಾಂಗುಷ್ಠಜಲಾಮೃತಂ .
 ಲಕ್ಷ್ಮೀಪ್ರಸಾದಸಹಿತಂ ಪೀತ್ವಾ ಭೋಜನಮಾಚರೇತ್ .. ೯೧..
 ದದ್ಯಾದ್ಧಾನಾನಿ ವಿಧಿನಾ ಯಥಾಶಕ್ತಿ ಯಥಾಧನಂ .

ಕನ್ಯಾಯೋಗ್ಯಾಂಬರಭೂಷಾಶೃಂಗಾರಾದಿ ಸಮಸ್ತಕಂ .. ೯೨..
 ಕನ್ಯಾಕಾಂ ಭೋಜಯೇದಷ್ಟಾಸವರಾಂ ದದ್ಯಾತ್ಸುಂದಕ್ಷಿಣಾಂ .
 ಏವಂ ಕುರ್ಯಾದ್ವ್ರತಂ ಲಕ್ಷ್ಮಿ ಪುತ್ರೀಪ್ರಾಪ್ತಿಪ್ರದಾಯಕಂ .. ೯೩..
 ಕೃಷ್ಣೇ ಯಥಾ ತಥಾ ಶುಕ್ಲೇ ಚತುರ್ವಿಂಶತಿಪಂಚಮೀಃ .
 ಕುರ್ಯಾನ್ನಿರುಕ್ತರೂಪೇಣ ವ್ರತಿನೀ ಪುತ್ರೀದಾಯಿನೀಃ .. ೯೪..
 ಸ್ವಪ್ನೇ ತ್ವಾಗತ್ಯ ನಾ ಬ್ರೂಯಾನ್ಮಹಾಲಕ್ಷ್ಮೀಃ ಸುಕನ್ಯಕಾ .
 ಪುತ್ರೀ ತೇ ಭಾವಿನೀ ಸಾಧ್ವಿ ವರ್ಷವ್ರತೋತ್ತರಂ ತತಃ .. ೯೫..
 ಉದ್ಯಾಪನಂ ಪ್ರಕುರ್ಯಾಚ್ಚ ಶಯ್ಯಾದಾನಸಮನ್ವಿತಂ .
 ಮಹಾಲಕ್ಷ್ಮೀಪ್ರಪೂಜಾಂ ಚ ಕಾರಯೇತ್ ಸರ್ವಭದ್ರಕೇ .. ೯೬..
 ಮಹೋತ್ಸವಂ ಕಾರಯೇಚ್ಚ ಧೇನುಂ ದದ್ಯಾತ್ ಸವತ್ಸಿಕಾಂ .
 ಕನ್ಯಾದಾನಂ ದಾಪಯೇಚ್ಚ ಯಥಾಶಕ್ತಿ ಯಥಾಧನಂ .. ೯೭..
 ನಮೋ ಲಕ್ಷ್ಮಣೈಃ ನಮೋ ಧಿಷ್ಟಣೈಃ ನಮಃ ಪುತ್ರೈಃ ನಮಃ ಶ್ರಿಯೈ .
 ರಮಾಯೈ ಲಲಿತಾಯೈ ಚ ಮಹಾಲಕ್ಷ್ಮಣೈಃ ನಮೋಽಸ್ತು ತೇ .. ೯೮..
 ಯಥರ್ತುಪುಷ್ಪಮಾಲಾದೈರ್ಯಥರ್ತುಫಲಸದ್ರಸೈಃ .
 ಪ್ರೀಯತಾಂ ಮೇ ಮಹಾಲಕ್ಷ್ಮಿ ಪುತ್ರೀದಾತ್ರೀ ಚ ಮೇ ಭವ .. ೯೯..
 ಏವಮಾರಾಧಯೇದ್ದೇವೀಂ ಕಂಭರಾಶ್ರೀಂ ಸದಾ ವ್ರತೇ .
 ವಿತ್ತಶಾಲ್ಯಂ ನ ವೈ ಕುರ್ಯಾತ್ ಕನ್ಯಾ ಶಲಾ ನ ಜಾಯತೇ .. ೧೦೦..
 ಗರ್ಭಿಣೀ ಸೂತಿಕಾ ವಾಪಿ ರೋಗಿಣೀ ಶುದ್ಧಿವರ್ಜಿತಾ .
 ಆಪದ್ಗತಾ ಸ್ತ್ರಿಯಾನ್ಯಥಾ ಕಾರಯೇತ್ ಪ್ರಯತಾ ಸ್ವಯಂ .. ೧೦೧..
 ಅತಿದುರ್ಭಾಗ್ಯಯುಕ್ತಾಯಾ ವರ್ಷತ್ರಯವ್ರತೈರ್ಧ್ರುವಂ .
 ಪುತ್ರೀಪ್ರಾಪ್ತಿಭವೇದೇವ ಲಲಿತಾಶ್ರೀಕೃಪಾಕಣಾತ್ .. ೧೦೨..
 ಪುತ್ರೀಪ್ರಸವಮಾಲೋಕ್ಯ ವ್ರತಂ ದೇವ್ಯೈ ಸಮರ್ಪಯೇತ್ .
 ವ್ರತಂ ಪುತ್ರೀಫಲಾಂತಂ ವೈ ಕರ್ತವ್ಯಂ ಚಿರಮೇವ ಹಿ .. ೧೦೩..
 ಆರಂಭಃ ಫಾಲ್ಗುನೇ ಕೃಷ್ಣೇ ಸಮಾಪ್ತಿಃ ಪುತ್ರೀಕಾರ್ಜುನೇ .
 ಕಂಭರಾಶ್ರೀಮಹಾಲಕ್ಷ್ಮ್ಯಾ ಕೃತಮಾಸೀತ್ ತ್ವಿದಂ ವ್ರತಂ .. ೧೦೪..
 ಸಂತೋಷಾಖ್ಯಾ ವಾಸುದೇವೀ ಲಕ್ಷ್ಮೀಸ್ತೇನ ಸುತಾಸಭವತ್ .
 ಇತ್ಯೇತತ್ಕಥಿತಂ ಲಕ್ಷ್ಮಿ ವ್ರತಂ ಪರಮಪಾವನಂ .. ೧೦೫..
 ಪುತ್ರೀವ್ರತಂ ನರೋ ನಾರೀ ಕೃತ್ವಾ ಪುತ್ರೀಮವಾಪ್ನುಯಾತ್ .
 ಸಮುದ್ರಃ ಕೃತವಾನೇತಲ್ಲಕ್ಷ್ಮೀಂ ಪುತ್ರೀಮವಾಪ ಸಃ .. ೧೦೬..
 ಸದಾಶಿವಃ ಕೃತವಾಶ್ಚ ಜಯಾಂ ಪುತ್ರೀಮವಾಪ ಸಃ .
 ಬ್ರಹ್ಮಾ ವ್ರತಂ ಕೃತವಾಶ್ಚ ಲಲಿತಾಂ ಪ್ರಾಪ ವೈ ಸುತಾಂ .. ೧೦೭..

ದಿಶೋ ವ್ರತಂ ಕೃತವತ್ಯಶ್ಚಾಪುಃ ಪದ್ಮಾವತೀಂ ಸುತಾಂ .
ಸೂರ್ಯೋ ವ್ರತಂ ಕೃತವಾಶ್ಚ ಪ್ರಭಾಂ ಪುತ್ರೀಮವಾಪ ಹ .. ೧೦೮..
ಕಲ್ಪದ್ರುಮಾ ವ್ರತಂ ಕೃತ್ವಾ ಶ್ರೀಂ ಪುತ್ರೀಮಾಪುರೇವ ತೇ .
ದಿವ್ಯಾ ವಿಭೂತಿರೇವೈತತ್ ಕೃತ್ವಾಽಽಪ ಮಾಣಿಕೀಂ ಸುತಾಂ .. ೧೦೯..
ವೈರಾಜೀ ಚ ವ್ರತಂ ಕೃತ್ವಾ ಕಮಲಾಮಾಪ ಪುತ್ರೀಕಾಂ .
ಖ್ಯಾತಿಶ್ಚೈತದ್ವ್ರತಂ ಕೃತ್ವಾ ಪ್ರಾಪ ಶ್ರೀಭಾರ್ಗವೀಂ ಸುತಾಂ .. ೧೧೦..
ಧರಣಿಸ್ತದ್ವ್ರತಂ ಕೃತ್ವಾ ಪ್ರಾಪ ಪದ್ಮಾವತೀಂ ಸುತಾಂ .
ಏವಮೇತನ್ನಾನ್ಯಧಾಽಽಸ್ಮಿ ಸಫಲಂ ತದ್ಗತಂ ಧ್ರುವಂ .. ೧೧೧..
ಕನ್ಯಾರ್ಥೀ ನಿಜಪತ್ನೀಂ ಸಂಗಚ್ಛೇದ್ಯೈ ಪಂಚಮೇಽಥವಾ .
ಸಪ್ತಮೇ ನವಮೇ ಚೈಕಾದಶೇ ತ್ರಯೋದಶೇ ಚ ವಾ .. ೧೧೨..
ಪಂಚದಶೇ ಶುಭೇ ಕಾಲೇ ದಿನಸಂಖ್ಯಾಗತೇ ನಿಶಿ .
ಬೀಜದಾನೇ ಕನ್ಯಕಾ ಸಾ ಜಾಯತೇ ಗರ್ಭಸಂಭವಾ .. ೧೧೩..
ಬೀಜದಾನೇ ವಾಯುದೇವೋ ವಾಮಪಾರ್ಶ್ವೇ ಗತಿಪ್ರದಃ .
ತದಾ ಕನ್ಯಾ ಭವೇದೇವ ದಕ್ಷಪಾರ್ಶ್ವೇ ಕುಮಾರದಃ .. ೧೧೪..
ಏವಮೇತನ್ನ ಸಂದೇಹಸ್ತತೋ ಜ್ಞಾತ್ವಾ ವ್ರಜೇದೃತುಂ .
ಪಠನಾಚ್ಛ್ರವಣಾದಸ್ಯ ವಂಶದಂ ಸತ್ಪಲಂ ಭವೇತ್ .. ೧೧೫..
ಇತಿ ಶ್ರೀಲಕ್ಷ್ಮೀನಾರಾಯಣೀಯಸಂಹಿತಾಯಾಃ ದ್ವಾಪರಯುಗಸಂತಾನಾತ್ಮಕಸ್ಯ
ತೃತೀಯಖಂಡೇ
೧೨೨-ಅಧ್ಯಾಯಾಂತರ್ಗತಂ ಪುರುಷೋತ್ತಮಪ್ರೋಕ್ತಂ ಪುತ್ರೀಪ್ರಾಪ್ತ್ಯೈ
ಕರಣೀಯಂ ಪುತ್ರೀವ್ರತವರ್ಣನಂ ಸಂಪೂರ್ಣಂ .
ಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೩. ಅಧ್ಯಾಯ ೧೨೨/೬೬-೧೧೫..

lakShmInArAyaNIyasaMhitA . khaNDa 3. adhyAya 122/66-115..

Proofread by PSA Easwaran

Purushottamaproktam Putripraptyai Karaniyam Putrivratavarnanam

pdf was typeset on April 12, 2026

Please send corrections to sanskrit@cheerful.com

